

Mann ki Baat

प्रधानमंत्री नरेंद्र मोदी होरें अज्ज इक बारी परतियै अपने माह्वार रेडियो कार्यक्रम “मन की बात” रायं देश-विदेश च रौहने आहले लोकें कन्नै अपने बचार सांझे कीते। कार्यक्रम दी 124मीं कड़ी दी शुरूआत श्री मोदी होरें ग्रुप कैप्टन शुभांशु शुक्ला हुंदी कामयाबी दे जिक्र कन्नै कीती। उनें गलाया जे हुन बच्चे अंतरिक्ष वैज्ञानिक बनने दी तांग रक्खा करदे ना। श्री मोदी होरें देशवासियें गी दस्सेआ जे स्हाढे विद्यार्थियें इंटरनेशनल कैमिस्ट्री ओलंपियाड च तगमे जित्तियै देसै दा नांस रौशन कीता ऐ। प्रधानमंत्री होरें यूनेस्को आसेआ 12 मराठा किलें गी विश्व विरासती थाहरें दे तौरा पर मानता दित्ते जाने दी उपलब्धि दा बी जिक्र कीता। स्वतंत्रता सेनानी खुदी राम बोस होरें गी चेत्ता करदे होई प्रधानमंत्री होरें आखेआ जे ऐसे नेकें बलिदानियें दी तपस्या ते कुर्बानी मगरा गे असेंगी आजादी थहोई ऐ। उनें गलाया जे अगस्त दा म्हीना क्रांति दा म्हीना ऐ। 8 अगस्त गी गांधी जी हुंदी नुमायंदगी च भारत छोड़ो आंदोलन दी शुरूआत होई, 15 अगस्त गी देसै दा स्वतंत्रता दिवस ऐ। उनें गलाया जे 2047 दे विकसित भारत दा रस्ता आत्मनिर्भरता थमां होइयै लंग्घदा ऐ ते आत्मनिर्भरता दा सब्बने शा बड्डा आधार वोकल फॉर लोकल ऐ। श्री मोदी होरें ओडिशा दे क्योँझर जिले दी इक्क अनोखी पहलकदमी दा बी जिक्र कीता जित्थे भजन-कीर्तन रायं जंगलें च लग्गने आहली अग्गी प्रति लोकें गी जागरूक कीता जा'रदा ऐ। कार्यक्रम दे खीरै च प्रधानमंत्री होरें सौन म्हीने दिएं फुहारें बश्कार औने आहले ध्यारें दियें शुभकामनां बी दित्तियां।

CM-Google

गूगल दे सीनियर अफसरें दी इक टीम नै मुखमंत्री उमर अब्दुल्ला हुंदे कन्नै मलाटी लाइयै A.I रायं जम्मू-कश्मीर च डिजिटल बदलाव लेयाने च सहयोग दी पेशकश कीती। टीम नै शिक्षा, सेहत, सैलसफा स्टार्टअप ते कौशल विकास क्षेत्रें च सहयोग देने च रूचि दस्सी। उनें नागरिक सेवां, टकोहदा करियै सेहत ते शिक्षा दे क्षेत्र च बदलाव लेयाने च आर्टिफिशल इंटेलीजेंस ए.आई दी क्षमता पर जोर पाया। उनें मकामी स्टार्टअप्स गी ए.आई प्लेटफार्म तगर पुज्ज उपलब्ध करोआने दा प्रस्ताव बी रक्खेआ जेदे कन्नै इलाके दे नौजवान नमें समाधान विकसित करी सकन ते जम्मू-कश्मीर अंदर ते बाहर इस्तेमाल ताई उन्नत तकनीकें कन्नै परिचित होई सकन।

Health Min Aprons

सेहत मंत्री सकीना इत्तू हुंदे आसेआ जारी दिशा-निर्देशें मूजब सभनें डॉक्टरें ते नीम डॉक्टरी अमले लेई अपने-अपने अस्पताले जा सेहत हदारें च ड्यूटी दरान चिट्टे रंग दा एप्पन पाई रखने ते अपने नां ते औहदे दी नेमप्लेट लाई रखना लाजमी करी दित्ता गोआ ऐ। हुकमै मूजब इस नियम तैहत राश्ट्री सेहत मिशन यानि एन.एच.एम ते आयुष दे डाक्टर बी औडन। सेहत इदारें दे अध्यक्षें ते मेडिकल सुप्रीटेंडेंट गी निर्देश दित्ता गोआ ऐ जे ओहू इस हुकमै दी सख्ती नै पालमा गी यकीनी बनान। एहू फैसला दस्सेआ जा'रदा ऐ जे हाल च किश सेहत इदारें च डॉक्टरें आसेआ वर्दी नेई लाई दी होने कारण मरीजें गी पेश औने आहलिएं दिक्कतें गी ध्यानै च रखदे होई लैता गोआ ऐ।



BSF-Cycle Rally

सीमा सुरक्षा बल-बी.एस.एफ आसेआ खेलो इंडिया ते फिट इंडिया अभियानें तैहत जम्मू फ्रंटियर मुख्यालय पलोडा च इक साइकिल रैली दा सरिस्ता कीता गोआ जेदा मकसद नरोई सेहत, शारीरिक कसरत ते तंदरूस्ती दे महत्व गी उजागर करना हा। इस मौके अपने संबोधनै च डी.आई.जी संजय कुमार होरें सब्बनें अगगे अपील कीती जे ओहू इक नरोआ जी जीने लेई शारीरिक कसरत गी अपने रोजमर्रा दे जीवन दा हिस्सा बनान जेदे नै उंदा शरीर बी सेहतमंद बनोग ते मन, सोच ते विचारें च बी शुद्धता ते सकारात्मकता औगा।



Polytechnic-Vacation

जम्मू-कश्मीर सरकारै सब्बने सरकारी ते मानता हासल प्राइवेट पालीटेक्निक इदारें च 21 जुलाई कोला लेइयै 19 अगस्त 2025 तगर 30एं दिनें दी गर्मी दिएं छुट्टियें दा ऐलान कीता ऐ। इस बारै हुनर विकास निदेशालय जम्मू-कश्मीर आसेआ जारी हुकमै मूजब पालीटेक्निक इदारें दे प्रिंसीपले ते अध्यक्षें गी निर्देश दित्ता गोआ ऐ जे ओहू छुट्टियें दरान बी अपने-अपने स्टेशन थमां बाहर नेई जान। उंनेंगी इस दरान केंद्र शासित प्रदेश लेई इक व्यापक हुनर सिखलाई खाका तैयार करने दी जिम्मेदारी दित्ती गेई ऐ जेदा मकसद हुनर विकास ते सिखलाई गी होर व्यापक बनाना ऐ।

APJ-Addul Kalam Death Anniversary

राश्ट्र अज्ज साबका राश्ट्रपति ते मन्ने-परमन्ने दे साइंसदान डाक्टर ए.पी.जे अबदुल कलाम गी उंदी पुण्यतीथि पर श्रद्धांजलि अर्पित करा करदा ऐ। डाक्टर कलाम होरें भारत दे अंतरिक्षा ते मिसाइल विकास कार्जक्रमें च महत्वै आहली भूमिका निभाई। डाक्टर अब्दुल कलाम होरें गी भारत दा मिसाइल मैन बी आखेआ जंदा ऐ। प्रधानमंत्री नरेंद्र मोदी होरें साबका राश्ट्रपति गी उंदी पुण्यतीथि पर श्रद्धांजलि भेंट कीती। इक सोशल मीडिया पोस्ट च श्री मोदी होरें आखेआ जे डाक्टर कलाम गी इक्क प्रेरक, दूरदर्शी, बेजोड़ साइंसदान, रहनुमा ते इक महान देशभक्त दे तौरा पर चेत्ता कीता जंदा ऐ।



Announcement

आकाशवाणी दा क्षेत्रीय समाचार एकांश जम्मू “स्वच्छ सर्वेक्षण” बारै 30एं मिनटें दा इक विशेष कार्जक्रम प्रसारित करने जा'रदा ऐ जेहड़ा तुस मंगलवारें 29 जुलाई 2025 गी दिनें साड्डे 12 बजे सुनी सकदे हो। कार्जक्रम च स्हाडे मेहमान होडन जम्मू नगर-निगम दे कमिशनर देवांश यादव, जेहड़े इस विषय पर अपने विचार ते जानकारी श्रोताएं कन्नै सांझी करडन। उन्दे कन्नै गल्लबात करडन स्हाडे न्यूज एंकर विजय बजाज ते अभिलाषा शर्मा। चेत्ता रखेयो स्वच्छ सर्वेक्षण बारै विशेष कार्जक्रम अतरूं मंगलवारें दिनें 12 बज्जियै 30एं मिनटें पर स्हाडे इस्सै चैनल पर।

